

हिन्दी प्रादेशिक समाचार

आकाशवाणी चंडीगढ़

(तिथि 30 अगस्त 2025, समय 1810 (10 मिनट)

मुख्य समाचार :-

- हरियाणा के मुख्यमंत्री नायब सिंह ने कहा- हरियाणा आपदा राहत बल की 2 बटालियन बनाई जायेंगी। जींद जिले में अग्निशमन एवं आपदा प्रशिक्षण संस्थान का शिलान्यास जल्द होगा।
- हरियाणा के ऊर्जा मंत्री अनिल विज ने लोगों से स्वेच्छा से गौशालाओं की सहायता करने का आहवान किया।
- अंबाला में चौकसी के चलते टांगरी नदी में जलस्तर बढ़ने से इसके किनारे बसे लोगों को नुकसान से बचाया गया।
- लोकसभा अध्यक्ष ओम बिरला ने सभी राज्यों एवं केंद्र शासित प्रदेशों में अनुसूचित जातियों एवं जनजातियों के कल्याण के लिए विधानसभाओं की समितियां गठित करने का आहवान किया।
- हरियाणा पुलिस ने ड्रोन आधारित सम्पर्क रहित क़ानून व्यवस्था प्रबंधन प्रणाली का प्रदर्शन किया।

हरियाणा के मुख्यमंत्री नायब सिंह सैनी ने कहा कि हरियाणा आपदा राहत बल की दो बटालियन बनाई जाएगी, जो राज्य में किसी भी आपात स्थिति से निपटने और लोगों की सहायता के लिए काम करेगी। इसके अलावा, जिला जींद में बनने वाले

अग्निशमन एवं आपदा प्रशिक्षण संस्थान का शिलान्यास भी जल्द किया जाएगा। मुख्यमंत्री ने आज चंडीगढ़ में अग्निशमन एवं आपातकालीन सेवाएं तथा राजस्व एवं आपदा प्रबंधन विभाग के अधिकारियों के साथ समीक्षा बैठक के बाद यह जानकारी दी। श्री नायब सिंह सैनी ने कहा कि अग्नि सुरक्षा प्रमाणपत्र के नवीकरण के लिए अनापत्ति प्रमाण पत्र आवेदन करते ही स्वतः मिल जाएगी। लेकिन नवीकरण होने के बाद विभाग के अधिकारी 15 दिन में सांयोगिक जांच करेगा। उन्होंने कहा कि अधिकारियों को निर्देश दिए गए हैं कि हर स्तर पर अधिकारियों की जवाबदेही और समय सीमा तय की जाए। साथ ही फायर अनापत्ति प्रमाण पत्र को सीएम डैशबोर्ड के साथ जोड़ने को कहा गया है। उन्होंने कहा कि अनापत्ति प्रमाण पत्र लंबित रखने वाले अधिकारियों व कर्मचारियों के खिलाफ कार्रवाई की जाएगी। उन्होंने बताया कि अधिकारियों को नई तकनीक से युक्त 101 मीटर वाली अग्निशमन की दो गाड़िया जल्द खरीदने के निर्देश भी दिए गए हैं। साथ ही विभिन्न मीटर के हाइड्रोलिक प्लेटफॉर्म के 13 अग्निशमन वाहन तथा 250 अग्निशमन वाहन भी खरीदे जाएंगे, जो खंड स्तर तक होंगे। इसके अलावा, अग्निशमन गाड़ियों में लगे पानी के पाईप की क्षमता को एक हजार मीटर तक बढ़ाया जाएगा ताकि भीड़भाड़ वाले क्षेत्रों में आपदा के दौरान यह काम आ सके।

हरियाणा के ऊर्जा मंत्री अनिल विज ने कहा है कि प्रदेश सरकार ने गऊशालाओं में रखे जाने वाले बेसहारा गौवंश के लिए वर्ष 2014 से लेकर अभी तक 413 करोड़ रुपए का अनुदान दिया है। उन्होंने कहा कि सरकार द्वारा समय-समय पर गऊशालाओं के संचालन के लिए सहयोग दिया जाता है लेकिन इस कार्य में आमजन का सहयोग भी जरूरी है। श्री विज आज गौशाला एवं गौसदन विकास परियोजना के तहत अंबाला छावनी की रामबाग गऊशाला समिति को 20 लाख 77 हजार रुपए व खतौली की भगवानश्री परशुराम गौशाला को 3 लाख 11 हजार रुपए के चैक प्रदान करने के मौके पर बोल रहे थे।

ऊर्जा मंत्री ने लोगों से आह्वान किया कि वे स्वेच्छा से आगे आकर गऊशालाओं की सहायता करें ताकि सड़क पर कोई भी बेसहारा गौवंश न रहे। जब लोग आगे आकर गऊशालाओं का सहयोग करेंगे तो गऊशालाएं सक्षम बनेंगी। उन्होंने कहा कि प्रदेश सरकार द्वारा गऊशालाओं के संचालन के लिए बजट में भी बजौतरी की गई है तथा नई गऊशालाएं भी खोली गई हैं। उन्होंने गऊशालाओं के प्रतिनिधियों द्वारा बेसहारा गौवंश के रख-रखाव के लिए किए जा रहे कार्यों की सराहना की।

पहाड़ी इलाकों में हो रही भारी बारिश से अंबाला जिले से बहने वाली टाँगरी नदी का जल स्तर बढ़ने से इसके किनारे बसे लोगों को ऊर्जा मंत्री अनिल विज, नगर निगम सदस्य व प्रशासन की चौकसी के चलते बचा लिया गया। उनके रहने की भी व्यवस्था की गई। कल सवेरे बरवाला से लगभग 32 हजार क्यूसेक पानी गुजरने के बाद श्री अनिल विज ने जिला प्रशासन के अधिकारियों के साथ मौके पर पहुंच कर टाँगरी नदी के पास प्रभावित क्षेत्रों का जायजा लिया। नगर निगम के वार्ड सदस्य रमन ने बताया -

लोकसभा अध्यक्ष ओम बिरला ने उन सभी राज्यों और केंद्र शासित प्रदेशों में अनुसूचित जातियों और अनुसूचित जनजातियों के कल्याण पर राज्य विधानसभाओं की समितियां गठित करने का आह्वान किया जहां अब तक ऐसी समितियां गठित नहीं की गई हैं। आज भुवनेश्वर में अनुसूचित जातियों और अनुसूचित जनजातियों के कल्याण पर संसद और राज्य विधानसभाओं की समितियों के अध्यक्षों के दो दिन के राष्ट्रीय सम्मेलन के समापन सत्र में श्री बिरला ने कहा कि इन संसदीय समिति को अनुसूचित जातियों और अनुसूचित

जनजातियों के जीवन स्तर को ऊपर उठाने के लिए ऐसी समितियों की सिफारिश करनी चाहिए।

हरियाणा विधानसभा अध्यक्ष हरविन्द्र कल्याण ने आज पंचकूला के चोंकी गांव स्थित हरियाणा पुलिस के कमांडो प्रशिक्षण केंद्र में वरिष्ठ अधिकारियों और जवानों का हौसला बढ़ाया। वे कमांडो प्रशिक्षण केंद्र द्वारा आयोजित स्वैट डिस्ट्रिक्ट कोर्स और स्वैट एचएपी कोर्स के समापन समारोह को बतौर मुख्य अतिथि संबोधित कर रहे थे। इस दौरान उनको 'गार्ड ऑफ ऑनर' दिया गया। विधानसभा अध्यक्ष ने कहा कि पुलिस जवानों पर राष्ट्र की सुरक्षा की महत्वपूर्ण जिम्मेदारी है। उन्होंने कहा कि जिस प्रकार एक फिल्म अपने कथानक व प्रस्तुति से दर्शकों को भावविभोर करती है, लेकिन उसके पीछे काफी लोगों की कई माह की सतत साधना होती है। कमांडों भी लंबी साधना से अपने आप को कर्तव्य निर्वहन के लिए तैयार करते हैं। आज इस कार्यक्रम में उनकी इस साधना को प्रत्यक्ष देखने का अवसर मिला है। कार्यक्रम में प्रशिक्षित जवानों ने सुरक्षा से जुड़े अनेक साहसिक प्रदर्शन भी किए। श्री कल्याण ने कहा कि यहां प्रशिक्षित जवानों के साहसिक और चुनौतीपूर्ण प्रदर्शन में उनके द्वारा की गई साधना की सहज झलक मिलती है।

हरियाणा पुलिस महानिदेशक शत्रुजीत कपूर के नेतृत्व में आज करनाल के मधुबन में आयोजित एक विशेष कार्यक्रम में हरियाणा पुलिस ने **ड्रोन-आधारित संपर्क रहित कानून व्यवस्था प्रबंधन प्रणाली** का प्रदर्शन किया। इस अवसर पर पुलिस महानिदेशक शत्रुजीत कपूर ने कहा कि वर्तमान समय तकनीक का युग है, और इसके प्रयोग से कई जटिल कार्य अब सरल एवं प्रभावी तरीके से किए जा सकते हैं। उन्होंने कहा कि बड़े आंदोलनों और धरना-प्रदर्शनों से निपटने में तकनीक न केवल पुलिस की क्षमता बढ़ाती है, बल्कि कानून-व्यवस्था को बनाए रखने में भी

मददगार साबित होती है। मधुबन अकादमी के निदेशक डॉ अर्शिनर सिंह चावला ने कहा कि इस प्रणाली को भविष्य की पुलिसिंग की दिशा में क्रांतिकारी कदम माना जा सकता है। पंचकूला के पुलिस आयुक्त शिवास कबिराज ने बताया कि संपर्क रहित प्रबंधन प्रणाली के तहत ड्रोन, हाई-टेक कैमरे, आर्टिफिशियल इंटेलिजेंस और एडवांस्ड सॉफ्टवेयर का इस्तेमाल किया जाएगा। इससे पुलिस न केवल भीड़ प्रबंधन कर सकेगी, बल्कि समय रहते संवेदनशील परिस्थितियों की पहचान और त्वरित कार्रवाई भी संभव होगी।

“स्वच्छ कुरुक्षेत्र, मेरा कुरुक्षेत्र, मेरा अभियान” के तहत कल सुबह कुरुक्षेत्र के पुरुषोत्तमपुरा बाग से साइक्लोथॉन का आयोजन किया जाएगा। इस दौरान स्वच्छता के लिए श्रमदान भी किया जाएगा। कुरुक्षेत्र के उपायुक्त विश्राम कुमार मीणा ने कहा कि मुख्यमंत्री नायब सिंह सैनी कार्यक्रम में मुख्य अतिथि के तौर पर शिरकत करेंगे। वे पुरुषोत्तमपुरा बाग से साइक्लोथॉन को हरी झंडी दिखाएंगे। उपायुक्त ने बताया कि साइक्लोथॉन कार्यक्रम को सफल बनाने में खेल विभाग, शिक्षा विभाग, आयुष विश्वविद्यालय, राष्ट्रीय प्रौद्योगिकी संस्थान, कुरुक्षेत्र विश्वविद्यालय, कुरुक्षेत्र विकास बोर्ड एवं सूचना जनसम्पर्क विभाग के साथ-साथ अन्य विभागों का अहम योगदान रहेगा। साइक्लोथान में आम नागरिक व खिलाड़ी भाग लेंगे। सैंकडों खिलाड़ी व युवा दौड़कर व पैदल चलकर भी इस साइक्लोथान को यादगार बनाने में अहम भूमिका अदा करेंगे।
